

### पूज्य देवआत्मा बन्ने साधन – पवित्रताको शक्ति

आज रूहानी ज्योतिले आफ्ना रूहानी पुतलीहरूलाई देखिरहनु भएको छ। हरेक रूहानी पुतलीहरू आफ्ना उमंग-उत्साहका पंखले उड्दै-उड्दै यस रूहानी सभामा पुगेका छन्। यो रूहानी सभा, विचित्र अलौकिक सभा हो, जसलाई रूहानी बाबाले जान्नुहुन्छ र रूहानी बच्चाहरूले जानेका छन्। यस रूहानी आकर्षणको अगाडि मायाका अनेक प्रकारका आकर्षण तुच्छ लाग्छ, असार अनुभव हुन्छ। यो रूहानी आकर्षण सदाको लागि वर्तमान र भविष्य अनेक जन्मको लागि हर्षित बनाउनेवाला हो, अनेक प्रकारका दुःख-अशान्तिका लहरहरूबाट किनारा गराउनेवाला हो त्यसैले सबै रूहानी पुतलीहरू यस सभामा पुगेका छन्।

बापदादा सबै पुतलीहरूलाई देखेर हर्षित हुनुहुन्छ। सबैको मस्तकमा पवित्र स्नेह, पवित्र स्नेहको सम्बन्ध, पवित्र जीवनको पवित्र दृष्टि-वृत्तिका निसानीहरू झल्किरहेका छन्। सबैभन्दा माथि यी सबै पवित्र निसानीको सूचक ‘प्रकाशको ताज’ चम्किरहेको छ। संगमयुगी ब्राह्मण जीवनको विशेषता हो– पवित्रताको निसानी, यो प्रकाशको ताज हरेक ब्राह्मण आत्मालाई बाबाद्वारा मिल्छ। महान आत्मा, परमात्म-भाग्यवान आत्मा, सबैभन्दा उच्च आत्माको यो ताज निसानी हो। त्यसैले तिमीहरू सबै यस्तो ताजधारी बनेका छौ? बापदादा अथवा माता-पिताले हरेक बच्चाहरूलाई जन्मिँदै ‘पवित्र-भव’ को वरदान दिनुहुन्छ। पवित्रता छैन भने ब्राह्मण जीवन पनि होइन। आदि स्थापनादेखि लिएर अहिलेसम्म पवित्रता माथि नै विघ्न पर्दै आएका छन् किनकि पवित्रताको जग नै २१ जन्मको जग हो। पवित्रताको प्राप्ति, तिमी ब्राह्मण आत्माहरूलाई सजिलै उड्तीकलातर्फ सहजै लैजाने आधार हो।

जसरी कर्मको गति गृह्य भनेर गायन गरिएको छ, त्यसैगरी पवित्रताको परिभाषा पनि अति गृह्य छ। पवित्रता मायाका अनेक विघ्नहरूबाट बच्ने छत्रछायाँ हो। पवित्रतालाई नै सुख-शान्तिको जननी भनिन्छ। कुनै पनि प्रकारको अपवित्रताले दुःख वा अशान्तिको अनुभव गराउँछ। त्यसैले सारा दिनमा चेक गर– कुनै पनि समयमा दुःख वा अशान्तिको अनुभव हुन्छ? त्यसको बीज अपवित्रता हो। चाहे मुख्य विकारको कारणले होस् वा विकारहरूका सूक्ष्म रूपको कारणले होस्। पवित्र जीवन अर्थात् दुःख-अशान्तिको नाम निशान नभएको। कुनै पनि कारणले दुःखको अलिकति पनि अनुभव हुन्छ भने सम्पूर्ण पवित्रतामा कमी छ। पवित्र जीवन अर्थात् बापदादाद्वारा प्राप्त वरदानी जीवन हो। ब्राह्मणहरूको संकल्पमा वा मुखमा यो शब्द कहिल्यै पनि हुनु हुँदैन– यो कुराको कारणले वा यो व्यक्तिको व्यवहारको कारणले मलाई दुःख हुन्छ। कहिल्यै पनि साधारण रीतिमा यस्तो बोली बोलिन्छ अथवा अनुभव गरिन्छ भने पनि त्यो पवित्र ब्राह्मण जीवनको बोली होइन। ब्राह्मण जीवन अर्थात् हर सेकेण्ड सुखमय जीवन। चाहे दुःखको दृश्य नै किन नहोस् तर जहाँ पवित्रताको शक्ति हुन्छ, त्यहाँ दुःखको दृश्य भए तापनि दुःखको अनुभव गर्दैनन्। बरु दुःख-हर्ता सुख-कर्ता बाबा समान दुःखको वायुमण्डलमा दुःखमय व्यक्तिलाई सुख-शान्तिको वरदानी बनेर सुख-शान्तिको अञ्जली दिन्छन्, मास्टर सुख-कर्ता बनेर दुःखलाई रूहानी सुखको वायुमण्डलमा परिवर्तन गरिदिन्छन्। यसैलाई भनिन्छ– दुःख हर्ता-सुख कर्ता।

जब विज्ञानको शक्तिले अल्पकालको लागि कसैको दुःख-दर्द समाप्त गरिदिन्छ भने पवित्रताको शक्तिले अर्थात् मौनताको शक्तिले दुःख-दर्द समाप्त गर्न सक्दैन? विज्ञानको दवाईमा अल्पकालको शक्ति हुन्छ भने पवित्रताको शक्तिमा पवित्रताको आशीर्वादमा कति धेरै शक्ति हुन्छ! समय प्रमाण जब आजकलका व्यक्तिहरू दवाईले कारण-अकारण दिक्क हुन्छन्, बिमारी अतिमा गयो भने त्यसै समयमा तिमी पवित्र देव वा देवीहरूको पासमा आशीर्वाद लिन आउँछन्। भन्छन्– हामीलाई दुःख अशान्तिबाट सदाको लागि दूर गरिदिनुहोस्। पवित्रताको दृष्टि-वृत्ति साधारण शक्ति होइन। यो थोरै समयको शक्तिशाली दृष्टि वा वृत्ति पनि सदाकालको प्राप्ति गराउनेवाला हुन्छ। जसरी अहिले जिस्मानी डाक्टरहरू र जिस्मानी हस्पिटल झन् झन् बढ्दै गइरहेका छन् तर पनि डाक्टरहरूलाई फुर्सत छैन, हस्पिटलमा स्थान हुँदैन। रोगीहरूको सदा लाइन लागिरहेको हुन्छ। यसरी पछि गएर हस्पिटल तथा डाक्टरहरूको पासमा जान, दवाई गर्न चाहेर पनि सक्ने छैनन्। अधिकांश निराश हुन्छन् अनि

के गर्छन्? जब दवाईबाट निराश हुन्छन् अनि तिनीहरू कहाँ जान्छन्? तिम्रो पासमा पनि लाइन लाग्ने छ। जसरी अहिले तिम्रो वा बाबाको जड चित्रको अगाडि 'हे दयालु, दया गर्नुहोस्' भनेर दया वा आशीर्वाद मागिरहन्छन् त्यसैगरी तिम्रो चैतन्य, पवित्र, पूज्य आत्माहरूको पासमा 'हे पवित्र देवीहरू वा देवताहरू! हामी माथि दया गर्नुहोस्' भनेर माग्नको लागि आउनेछन्। आज अल्पकालका सिद्धि भएकाहरूसँग पनि आशीर्वाद लिन वा सुख-शान्तिको दया लिनको लागि कति भङ्किरहन्छन्! सम्झन्छन्- टाढैबाट भए पनि दृष्टि परोस्। तर तिम्रीहरू त परमात्म-विधिद्वारा सिद्धि-स्वरूप बनेका छौ। जब अल्पकालका सहारा समाप्त हुनेछन् अनि कहाँ जान्छन्?

यी जति पनि अल्पकालका सिद्धिवाला छन् तिनीहरूले अल्पकालको केही न केही पवित्रताको विधिले अल्पकालको सिद्धि प्राप्त गर्छन्। तर यो सदा चलन सक्दैन। यो पनि गोल्डन एजेड आत्माहरू अर्थात् अन्त्यमा माथिबाट आएका आत्माहरूलाई पवित्र मुक्तिधामबाट आएको कारणले र ड्रामाको नियम प्रमाण, सतोप्रधान अवस्था प्रमाण पवित्रताको फलस्वरूप अल्पकालको लागि भए पनि सिद्धि प्राप्त भएको हुन्छ तर थोरै समयमा नै सतो, रजो, तमो- तीनै अवस्था पार गर्नु पर्ने आत्माहरू हुन्छन् त्यसैले सदाकालको लागि त्यो सिद्धि रहँदैन। परमात्म-विधिले सिद्धि भएको हुँदैन, त्यसैले कहीं न कहीं स्वार्थ वा अभिमानले सिद्धि समाप्त गरिदिन्छ। तर तिम्री पवित्र आत्माहरू सदा सिद्धि स्वरूप हुन्छौ, सदाको लागि प्राप्ति गराउनेवाला हुन्छौ। केवल चमत्कार देखाउनेवाला हुँदैनौ, चम्किरहने ज्योति स्वरूप बनाउनेवाला हुन्छौ, अविनाशी भाग्यको चम्किरहने सितारा बनाउनेवाला हुन्छौ त्यसैले ती सबै सहाराहरू थोरै समयको लागि हुन् र अन्त्यमा तिम्री पवित्र आत्माहरूको पासमा नै अञ्जली लिन आउनेछन्। त्यसैले त्यस्तो सुख-शान्तिको जननी पवित्र आत्मा बनेका छौ? त्यति दयाको स्टक जम्मा गरेका छौ वा आफ्नै लागि पनि अहिलेसम्म दया मागिरहेका छौ?

कति बच्चाहरूले अहिलेसम्म पनि समय-समयमा बाबासँग मागिरहन्छन्- यो कुरामा अलिकति दया गर्नुहोस्, आशीर्वाद दिनुहोस्। अब माग्नेहरू दाता कसरी बन्छौ? त्यसैले पवित्रताको शक्तिको महानतालाई जानेर पवित्र अर्थात् पूज्य देव आत्मा अहिलेबाट नै बन। यस्तो होइन- अन्त्यमा बनौला। यो धेरै समयदेखि जम्मा गरेको शक्ति नै अन्त्यमा काम आउने छ। त्यसैले बुझ्यौ, पवित्रताको गुह्य गति के हो? सदा सुख-शान्तिको जननी आत्मा- यो हो पवित्रताको गुह्यता! साधारण कुरा होइन! ब्रह्मचारी रहन्छौ, पवित्र बन्यौ। तर पवित्रता जननी हो, चाहे संकल्पद्वारा होस्, चाहे वृत्तिद्वारा होस्, वायुमण्डलद्वारा, वाणीद्वारा, सम्पर्कद्वारा सुख-शान्तिको जननी बन्नु - यसलाई भनिन्छ पवित्र आत्मा। त्यसैले कहाँसम्म बनेका छौ- यो आफूले आफैँलाई चेक गर। अच्छा।

आज धेरै आएका छन्। जसरी पानीको बाँध टुट्छ त्यस्तै यिनीहरूले काइदा (मर्यादा) को बाँध तोडेर आएका छन्। जे होस् काइदामा फाइदा हुन्छ नै। जो काइदाले आउँछन् तिनीहरूलाई धेरै मिल्छ र जो लहरमा लहराउँदै आउँछन्, तिनीहरूलाई समय प्रमाण फेरि त्यति नै मिल्छ नि। तर पनि हेर न, बन्धनमुक्त बापदादा पनि बन्धनमा आउनुहुन्छ। स्नेहको बन्धन छ। स्नेहको साथमा समयको पनि बन्धन छ, शरीरको पनि बन्धन छ। तर प्यारो बन्धन भएकोले बन्धनमा भएर पनि स्वतन्त्र छु। बापदादाले त भन्नुहुन्छ- ठीकै छ आयौ, आफ्नो घर पुग्यौ। अच्छा।

चारैतिरका सर्व परम पवित्र आत्माहरूलाई, सदा सुख-शान्तिका जननी पावन आत्माहरूलाई, सदा पवित्रताको शक्तिद्वारा अनेक आत्माहरूलाई दुःख-दर्दबाट दूर गर्ने देव आत्माहरूलाई, सदा परमात्म-विधिद्वारा सिद्धि-स्वरूप बनेका आत्माहरूलाई बापदादाको स्नेह सम्पन्न याद-प्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

**होस्टेलका कुमारी हरूसँग :-**

(इन्दौर गुप)- सबै पवित्र महान आत्मा हौ नि? आजकलका महात्मा कहलाउनेहरू भन्दा धेरै गुणा श्रेष्ठ छौ। पवित्र कुमारीहरूको सदा पूजन हुन्छ। त्यसैले तिम्रीहरू सबै पावन, पूज्य सदा शुद्ध आत्मा हौ नि? कुनै अशुद्धि त छैन? सदा आपसमा एकमत, स्नेही, सहयोगी रहने आत्मा हौ नि? संस्कार मिलाउन आउँछ नि? किनकि संस्कार मिलन गर्नु नै महानता हो। संस्कारको टक्कर नहोस्, सदा संस्कार मिलनको रास गरिराख। धेरै राम्रो भाग्य मिलेको छ- सानैमा महान बन्यौ! सदा खुसी रहन्छौ नि? कहिलेकाहीँ कोही मनमा त रुदैनौ? निर्मोही भयौ? कहिलेकाहीँ

लौकिक परिवार याद आउँछ? दुवै पढाइमा होसियार छौ? दुवै पढाइमा सदा नम्बरवन रहनु छ। जसरी बाबा एक हुनुहुन्छ त्यसैगरी बच्चाहरू पनि नम्बर वन हुनु छ। सबैभन्दा नम्बर वन- यस्ता बच्चाहरू सदा बाबाका प्रिय हुन्छन्। बुझ्यौ? अच्छा।

**पाटीहरूसँग अव्यक्त बापदादाको भेटघाटः -**

सदा आफूलाई श्रेष्ठ भाग्यवान सम्झिन्छौ? घरै बसेर भाग्य-विधाताद्वारा श्रेष्ठ भाग्य मिल्यो। घरै बसेर भाग्य मिल्नु- यो कति खुसीको कुरा हो! अविनाशी बाबाले अविनाशी प्राप्ति गराउनुहुन्छ। अविनाशी अर्थात् सदा, कहिलेकाहीँ होइन। त्यसैले भाग्यलाई देखेर सदा खुसी रहन्छौ? हर समय भाग्य र भाग्यविधाता- दुवै स्वतः याद रहोस्। सदा 'वाह मेरो श्रेष्ठ भाग्य!' - यही गीत गाइराख। यो मनको गीत हो। जति यो गीत गाउँछौ त्यति सदा उड्तीकलाको अनुभव गर्छौ। सारा कल्पमा यस्तो भाग्य प्राप्त गर्ने यो एउटै समय हो, त्यसैले स्लोगन पनि छ- 'अहिले नभए कहिल्यै हुँदैन'! जुन पनि श्रेष्ठ कार्य गर्नु छ त्यो अहिले गर्नु छ। हरेक कार्यमा हर समय यो याद राख्नु छ- अहिले नभए कहिल्यै हुँदैन। जसलाई यो स्मृतिमा रहन्छ, तिनीहरूले कहिल्यै पनि समय, संकल्प वा कर्मलाई खेर जान दिँदैनन्, सदा जम्मा गरिरहन्छन्। विकर्मको त कुरै छैन तर व्यर्थ कर्मले पनि धोका दिन्छ। त्यसैले हर सेकेण्डको हर संकल्पको महत्त्वलाई जानेका छौ नि? जम्माको खाता सदा भरपुर रहोस्। यदि हर सेकेण्ड वा हर संकल्प श्रेष्ठ जम्मा गर्छौ, व्यर्थ गुमाउँदैनौ भने २१ जन्मको लागि आफ्नो खाता श्रेष्ठ बनाउँछौ। त्यसैले जति जम्मा गर्नु पर्ने हो त्यति जम्मा गरिरहेका छौ? यो कुरामा अझै अन्डरलाइन गर- एक सेकेण्ड पनि, संकल्प पनि व्यर्थ नजाओस्। व्यर्थ खतम भयो भने सदा समर्थ बन्छौ। आन्ध्र प्रदेशमा गरीबी धेरै छ नि। तर तिमीहरू फेरि त्यति नै धनवान छौ। चारैतिर गरीबी बढ्दै जान्छ र तिमी यहाँ सम्पन्नता बढ्दै जान्छ किनकि ज्ञानको धन आउनाले यो स्थूल धन पनि स्वतः नै दाल-भात सम्मको लागि भए पनि आउँछ नै। कोही ब्राह्मण भोकै रहन्छौ? त्यसैले स्थूल धनको गरीबी पनि समाप्त हुन्छ किनकि समझदार बन्छौ। काम गरेर स्वयंलाई खुवाउनको लागि वा परिवारलाई खुवाउनको लागि पनि समझ आउँछ त्यसैले डबल सम्पन्नता आउँछ। शरीरलाई पनि राम्रो र मनलाई पनि राम्रो। दाल-भात आरामले मिलिरहेको छ नि? ब्रह्माकुमार-ब्रह्माकुमारी बन्नाले रोयल पनि भयौ र धनवान पनि भयौ अनि अनेक जन्मको लागि मालामाल रहन्छौ। जसरी पहिला चल्थ्यौ, रहन्थ्यौ, लगाउँथ्यौ... त्यो भन्दा अहिले कति रोयल भएका छौ! अहिले सदा स्वच्छ रहन्छौ। पहिला कपडा पनि मैला लगाउँथ्यौ, अहिले भित्र-बाहिर दुवै स्वच्छ भयौ। त्यसैले ब्रह्माकुमार बन्नाले फाइदा भयो नि! सबै फेरिन्छ, सबै परिवर्तन हुन्छ। पहिलाको अनुहार, बुद्धि हेर र अहिलेको हेर कति फरक भएको छ, जानेका छौ। अहिले रूहानियतको झलक आएको छ त्यसैले अनुहार नै परिवर्तन भएको छ। त्यसैले सदा यो खुसीमा नाचिराख। अच्छा।

**डबल विदेशी भाइ-बहिनीहरूसँगः -**

डबल विदेशी हौ? त्यसो त सबै ब्राह्मण आत्माहरू यही भारत देशका हौ। अनेक जन्म भारतवासी रहेका हौ, अहिले त सेवाको लागि मात्र अनेक स्थानमा पुगेका छौ, त्यसैले यो निसानी छ नि- जब भारतमा आउँछौ अर्थात् मधुबन धरनीमा वा ब्राह्मण परिवारमा आउँछौ तब आफ्नोपन अनुभव गर्छौ। तर विदेशका विदेशी आत्माहरू जतिसुकै नजिकै सम्पर्कका हुन्, सम्बन्धका हुन् तर यहाँ, आत्माहरूलाई जुन आफ्नोपन लाग्छ, त्यस्तो त्यहाँ लाग्दैन! जति नजिकको आत्मा हुन्छ त्यति आफ्नोपनको धेरै अनुभव हुन्छ। सोच्नै पर्दैन- म थिएँ वा हुन सक्छु भन्ने। हरेक स्थूल वस्तुहरू पनि अति प्यारो लाग्छ। जस्तै कुनै आफ्नो चीज हुन्छ नि। आफ्नो चीज सदा प्यारो लाग्छ। त्यसैले यो निसानीहरू हुन्। बापदादाले देखिरहनुभएको छ- दूर रहेर पनि दिलबाट सदा नजिक रहेनेहरू हौ। सारा परिवारले तिमीहरूलाई यस्तो श्रेष्ठ भाग्यवान नजरले हेर्छ। अच्छा।

**वरदानः-** युद्धमा डराउनु वा पछाडि हट्नुको सट्टा बाबाको साथद्वारा सदा विजयी भव

सेनामा युद्ध गर्ने जुन योद्धाहरू हुन्छन्, तिनीहरूको स्लोगन हुन्छ हार्नु वा पछाडि फर्किनु कमजोरको काम हो, योद्धा अर्थात् मर्नु वा मार्नु। तिमी रूहानी योद्धाहरू पनि डराउने वा पछाडि हट्नेवाला होइनौ, सदा अगाडि बढ्दै विजयी बन्नेवाला हौ। यस्तो कहिल्यै नसोच्नु- कहिलेसम्म युद्ध गर्ने! यो त सारा जीवनको कुरा हो तर ५००० वर्षको प्रारब्धको हिसाबले यो सेकेण्डको कुरा हो,

केवल विशाल बुद्धि बनेर बेहदको हिसाबले हेर र बाबाको याद र साथको अनुभूतिद्वारा विजयी बन।

स्लोगन:- सदा आशा र विश्वासको आधारमा विजयी बन।